

6th November 1965]

செய்தித் தணிக்கை

* 331 கேள்வி.—திரு. செ. மாதவன் : கனம் செய்தி விளம்பரத் துறை அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) செய்தித்தாள்களில் பிரசுரிக்கப்படும் செய்திகளை தணிக்கை செய்வதற்கான புதிய ஏற்பாடுகள் ஏதேனும் அரசாங்கத்தின் பரிசீலனையில் இருக்கின்றனவா?

(இ) ஆம் எனில், அதன் விவரம் என்ன?

கனம் திரு. கோ. புவராகன் : (அ) இல்லை, ஐயா.

(இ) இக்கேள்விக்கு இடமில்லை.

திரு. செ. மாதவன் : தற்போது பத்திரிகைகளில் வரும் செய்தியைப் பரிசீலிக்க, ஊழல் இருந்தால் கண்டுபிடித்து நடவடிக்கை எடுக்க என்ன வகை செய்யப்பட்டிருக்கிறது?

கனம் திரு. கோ. புவராகன் : செய்தி விளம்பரத் துறையில் ஓர் அதிகாரி இருக்கிறார். ஜில்லா அளவில் கலெக்டர் இருக்கிறார். இன்னும் சி.ஐ.டி. பிராஞ்சை சேர்ந்தவர்கள் பரிசீலனை செய்து வருகிறார்கள். போலீஸ் கமிஷனர் அவர்களும் கவனம் செலுத்தி வருகிறார்.

பஞ்சாயத்துத் தேர்தல்கள்

* 332 கேள்வி.—திரு. து. ப. அழகமுத்து : கனம் செய்தி விளம்பரத்துறை அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) நடைபெற்ற பஞ்சாயத்து தலைவர் தேர்தல்களின்போது ஆட்கள் கடத்திச் செல்லப்பட்டார்களென வழக்குகள் பதிவு செய்யப்பட்டுள்ளனவா?

(இ) ஆம் எனில், எத்தனை வழக்குகள், எங்கெங்கு பதிவு செய்யப்பட்டுள்ளன?

கனம் திரு. கோ. புவராகன் : (அ) ஆம்.

(இ) ஆட்களைக் கடத்திச் சென்றதாக சுமார் 50 வழக்குகள் பதிவு செய்யப்பட்டுள்ளன. அந்த வழக்குகள் பதிவுசெய்யப்பட்டுள்ள போலீஸ் நிலையங்களின் பெயர்களுடன் மாவட்டவாரியான தகவல்கள் அடங்கிய விவர அறிக்கை ஒன்று சபைமுன் வைக்கப்பட்டுள்ளது.

திரு. து. ப. அழகமுத்து : இந்த வழக்குகள் அநேகமாக எல்லா மாவட்டங்களிலும் நடைபெற்று இருக்கின்றன. பதிவு செய்யப்பட்ட வழக்குகளின் விவரம்தான் கொடுக்கப்பட்டுள்ளது. இன்னும் பதிவு செய்யப்படாத சம்பவங்களும் அநேக இடங்களில் இருக்கின்றன. இதற்குக் காரணமே உறுப்பினர்கள் தலைவரைத் தேர்ந்தெடுக்க வேண்டும் என்பதாக வைத்திருக்கும் முறைதான். அதை